

L-ANTENATI GUDJANI TA' CARLO DIACONO

- Il-Familja Mangion harġet mill-Gudja
- Għaqda bejn il-Familji Diacono u Mangion
- Twelid ta' Orazio Diacono Mangion, missier Carlo
- Kif isem Orazio baqa' jintret fil-Familja Diacono

Żgur li s-Surmast Carlo Diacono kien wiehed mill-aqwa mużiċisti Maltin u dwaru nkitbu kotba sħaħ. Għalhekk mhix intenzjoni tiegħi hawn li nżid ma' dak li nkiteb dwar ħajtu. Bizżejjed għalina ngħidu li studja l-mużika taħt il-magħruf Paolino Vassallo ta' Bormla; sar *maestro di cappella* ta' diversi parroċi Maltin, kif ukoll tal-katidrali ta' l-Imdina u l-Belt Valletta; ikkompona numru kbir ta' antifoni li għadhom sal-lum jindaqqu fil-festi parrokkjali; hu l-awtur tal-mużika ta' bosta quddies festivi, kif ukoll funebri; u tiegħu hi l-opra mużikali *L-Alpino*. Ħafna jafu li twieled fiż-Żejtun nhar it-2 t'Awissu, 1876. Izda kemm hawn min jaf li kemm missieru, kif ukoll ibnu, kien jisimhom Orazio? Aktar u aktar, **kemm hawn min jaf li dan l-isem Orazio, tant prominenti fil-Familja Diacono, kien ħareġ mill-Gudja?** Naraw kif.

Iż-Żwieġ fil-Gudja ta' Orazio Mangion

Nhar is-17 ta' Gunju 1747, iżżewġu fil-parroċċa tal-Gudja, Joannes Cachia, iben Antonio u Maria, u Theodora Abdilla, bint Joanne u Maria. It-titlu ta' *Maestro* (mgħallem) quddiem isem missier l-għarusa hu diġa' indikazzjoni li l-familja Gudjana Abdilla kienet tgawdi ċertu rispettt fil-parroċċa tagħha. Barra minn hekk, din Theodora kellha ħuha saċerdot, Don Pasquale Abdilla, li ċelebra ż-żwieġ tagħhom. Nimxu f'tit 'il quddiem fis-snin. Din il-koppja Gudjana kellhom, fost ulied oħra, lil Maria Anna, li twieldet fl-1751. Meta għalqet 27 sena Maria Anna Cachia iżżewġet fil-Gudja wkoll, lill-**Kjeriku Orazio Mangion** ta' 40 sena, iben Ġużeppi u Valentia. Id-data taż-żwieġ kienet it-28 t'Awissu 1778, u din id-darba żewwiġhom Dun Nikol Mangion, hu l-għarus.


Privileġġi u Dmirijiet tal-Kjeriċi Miżżewġa

F'dan iż-żwieġ nosservaw żewġ ħwejjeg. L-ewwelnett li barra z-ziju ta' l-għarusa, hu l-għarus ukoll kien saċerdot. It-tieni, u din l-informazzjoni għandha forsi aktar importanza, li **l-għarus innifsu**

kien kjeriku. Qegħdin mela nittrattaw żewġ familji li kellhom ċerta stima fil-parroċċa tal-Gudja. Forsi jkun hawn min jistaqsi xi tfsisser li dan kjeriku jizzewwieg? Dawn il-kjeriċi miżżewġa, li minnhom kont issib f'kull parroċċa ta' Malta, kienu jgawdu ċertu rispettt u ċerta dinjita' (li sfortunatament mhux dejjem kienet tixirqilhom) fil-parroċċi tagħhom.

Kienet drawwa tal-Maltin ta' ċerta klassi, fosthom il-ħafna nobbli li kien hawn u li l-Ordni tal-Kavallieri żammithom 'il bogħod minnha, li jfittxu karriera mal-Knisja jew ma' l-Inkizizzjoni. Allura dak iż-żmien kienet użanza komuni li ċerti żgħażaġħ subien jirċievu t-Tonsura Kjerikali u l-Ordni jiet Minuri, mingħajr ma jkomplu biex isiru qassisin. Ħafna minnhom, bħalma għamel Orazio Mangion, kienu jizzewwieg u jiffurmaw familja. Kienu allura jissejħu kjeriċi miżżewġa, biex jiddistingwuhom mill-kjeriċi li jkunu fit-triq għas-saċerdozju. Dawn il-kjeriċi miżżewġa kienu jieħdu l-istat kjerikali biex jibdeu jiddependu direttament mill-Isqof jew mill-Inkizitur u mhux aktar mill-Gran Mastru. Dan kienu jagħmluh bl-iskop li l-awtorità ċivili ma jkollha ebda setgħa fuqhom. Per eżempju, kienu jkunu eżenti milli jħallsu t-taxxi; ma kienux joqogħdu għassa fuq ix-xtut għall-għadu Turk; f'każ ta' xi ksur tal-liġi, kienu jidhru quddiem il-Qorti ta' l-Isqof, u mhux tal-Gran Mastru; saħansitra kienu wkoll jixtru l-qamħ bi prezz orħos minn ħaddieħor! Hu ċar li sitwazzjoni ingusta bħal din kienet il-kawża ta' ħafna inkwiet bejn l-awtoritajiet ċivili u dawk ekkleżjastiċi.

Meta l-Isqof kien jagħmel il-viżta pastorali fil-parroċċa, dawn il-kjeriċi miżżewġa kienu jidhru quddiemu individwalment, wara s-saċerdoti u l-kjeriċi l-oħra u kien mistenni minnhom li jipprezentawlu ċ-ċertifikati tat-Tonsura u l-Ordni jiet li jkunu rċevew. Kellhom naturalment ċerti obbligi



Carlo Diacono
1875–1942

wkoll, fosthom li jagħtu servizz reliġjuż fil-knejjes parrokkjali tagħhom, aktar mil-lajci. Hekk kellhom id-dmir li jieħdu sehem fil-purċissjonijiet u f'xi akkumpanjamenti oħrajn. Fuq kollox l-Isqof kien ġustament jistenna minnhom li jkunu Nsara eżemplari fil-parroċċi tagħhom. Iżda sfortunatament dan mhux dejjem kien il-każ, u l-imġiba ta' xi wħud minnhom kienet titfa' dell ikrah fuq l-istat kjerikali b'mod ġenerali.

It-Twelid ta' Catharina Mangion

Inkomplu issa bl-istorja tal-kjeriku miżzewweġ Orazio Mangion, li ftit wara li żżewweġ lil Maria Anna Cachia fil-Gudja, mar joqgħod f'Hal Għaxaq, fejn twelidlu Joannes, b'Dun Mikiel Mangion jagħmilha ta' parrinu. Fl-1780 twelidtilhom tifla li semmewha Theodora, għal omm ommha, iżda t-tieni isem li tawha kien Valentia, għal omm missierha. Il-parrina kienet zijitha, Katarina Mangion, oħt missierha. Wara Theodora, kellhom tfal oħra, fosthom Valentia, Catharina, Giovanni u Salvatore (1). Għal xi raġuni jew oħra, Orazio Mangion u martu Maria Anna rritornaw mill-ġdid lejn il-Gudja, fejn fis-16 t'Awissu 1791, twelidtilhom tifla oħra li semmew Catharina. **Minn din it-tifla Gudjana, Catharina Mangion, hu mnissel direttament il-famuż Carlo Diacono.** Kien Dun Ġuzepp Camilleri li għammed liċ-ċekjuna Catharina, li nġhatat ukoll l-ismijiet ta' Imperia u Margarita. Il-parrinu kien Salvatore Cachia minn Hal Għaxaq (2). Mill-ġdid naraw rabta intima bejn dawn iż-żewġ parroċċi ddedikati lit-Tluġh fis-Sema tal-Verġni Imbierka. Dun Nikol Mangion, iz-ziju taċ-ċekjuna Catharina Mangion, miet f'Hal Għaxaq nhar il-15 ta' Mejju 1796, fl-għomor ta' 62 sena. Kien erba' snin akbar minn huh Orazio, li kien twieled fl-1738.


In-Negozju tal-Qoton

Inhallu ftit il-parroċċi tal-Gudja u ta' Hal Għaxaq u mmorru fiż-Żejtun, fejn fil-bidu tas-seklu 19 kien joqgħod is-Sur Gio Batta Diacono, negozjant kbir tal-qoton, miżzewweġ lil Francesca, imwiolda Busuttill, min-Nadur, Għawdex. Probabbilment li Gio Batta Diacono mar joqgħod fiż-Żejtun minħabba l-iskuna għall-garr tal-qoton, li aktarx kienet tidhol fid-Daħla ta' Marsaxlokk, viċin iż-Żejtun. Il-Familja Diacono kienet imlaqqma "Tad-Dispaċċ" (*Despatch*), għax dan kien l-isem ta' l-iskuna li kellhom. Wara li tweldulha numru sew ta' tfal, Francesca Diacono mietet fiż-Żejtun fl-għomor ta' 35 sena, fis-sena 1811 u halliet l-isfortunat żewġha, Gio Batta Diacono, li kien imħabbat hafna bin-negozju tal-qoton li kien jesperta barra minn Malta, jara x'jagħmel b'dawk it-

tfal kollha għadhom jitrabbew! Sadattant mid-dar li kellu qabel f'Hal Bisbut (parti miż-Żejtun), hu kien mar joqgħod mal-familja fil-post fejn illum hemm il-Banda Beland. Fis-sala kbira tal-*billiard*, għadna sal-lum naraw l-inizjali kbar ta' ismijiet Gio Batta Diacono u Francesca Busuttill impittra fis-soffitt sabiħ.

Iż-Żwieġ ta' Gio Batta Diacono u Catharina Mangion

Gio Batta fittex sieħba oħra biex tgħinu fit-trobbija ta' wliedu minn Francesca ... u tkompli żżidlu magħhom! U mn'Alla, għax kieku m'għamlitx hekk, Carlo Diacono ma kienx jitwielew. Għajnejn Gio Batta waqgħu fuq il-Gudjana **Catharina Mangion** li meta mietet Francesca Diacono, kienet fl-isbaħ taż-żgħożija tagħha: kellha biss 20 sena, filwaqt li Gio Batta kellu 40. Sadattant Catharina Mangion kienet marret mill-ġdid f'Hal Għaxaq, fejn iżżewġet lil Gio Batta nhar l-20 ta' Jannar 1812 (3). Fit-28 ta' Jannar 1815, miet f'Hal Għaxaq il-kjeriku Orazio Mangion, fl-età ta' 77 sena, u fit-18 t'Ottubru 1818 mietet martu Maria Anna fl-għomor ta' 67 sena.



It-Twelid ta' Orazio Diacono

Sadattant Gio Batta Diacono kien ħa lil martu Catharina, imwiolda Mangion, fiż-Żejtun, fejn isem il-Gudjan Orazio baqa' jintiret fil-familja Diacono. Naraw kif fl-1813, Catharina welldet liċ-ċekjuna Francesca li, ovvjament, ingħatat l-isem għall-ewwel mara ta' Gio Batta. Iżda Catharina ma nsietx lill-mejjet missierha Orazio. Wara t-twelid ta' xi tfal oħra, fl-20 ta' Novembru 1826, kellha tifel li din id-darba **semmiet Orazio** (4). Kellu jkun il-missier tal-famuż Carlo Diacono! Gio Batta mhux negozjant tal-qoton biss kien; kellu wkoll imħabba kbira għall-mużika. Kien hu li ġab il-mużiċist Taljan Mro. Michelino Deferraris fiż-Żejtun, fejn fl-1832 kienet diġà teżisti orkestra (5) taħt ir-responsabbiltà ta' Gio Batta Diacono. Għaddew is-snin u bil-ħidma ta' Mro. Michelino Deferraris, din l-orkestra nbidlet f'banda fl-1860 taħt id-direzzjoni ta' Mro. Orazio Diacono, bin Gio Batta u Catharina. Kien il-bidu tal-banda li minnha żviluppat il-Banda Beland fiż-Żejtun.

Die 20 Junij 1873
 Diacono *Les idem Carlo Diacono fil. della madre ex
 l'Oratorio Diacono di Catania 19, un impo:
 di nome Vincenzo Horatio, l'Oratorio di Catania
 di cui l'Oratorio di Catania è l'Oratorio di Catania
 di cui l'Oratorio di Catania è l'Oratorio di Catania.*

Arkivju Parrokkjali Żejtun. Lib. Bapt. XV f. 74.
 Reġistrazzjoni tal-Magħmudija fiż-Żejtun ta' Horatio
 Diacono, missier Carlo. Katarina semmiet lil binha hekk
 għal missierha li hareġ mill-Gudja.

Die Viginti Junij (anno 24) Junij 1873.
*Procuratoribus et notariis in Actibus
 de processu inter partem inter Mariam Saveriam
 de cuius videlicet f. 5. et 15. Junij 1873, et notari
 in causa de testibus impeditis. Ex parte Mariae
 Saveriae Tabone in una parte et ex altera
 spiritus sancti constitutus interrogatus. Datum
 Horatio Diacono *Horatio Diacono fil. leg. et notari. defunctum*
in Datum Junij Baptista et Petrus in Mangion
Die *olim jure uxoris et una parte de hoc uno item*
Franc. Saveria Darmanin in una parte et Franc. Franciscum Saveriam Darmanin
manu *fil. leg. et notari. Datum Petri Pauli Darmanin**

Arkivju Parrokkjali Żejtun. Lib. Matr. XV f. 116.
 Reġistrazzjoni taż-żwieġ ta' Horatio Diacono u Franc.
 Saveria Darmanin nhar 1-24 ta' Gunju, 1773.

Orazio iżżewweġ lil

Francesca Saveria, bint Carolina

Gio Batta miet fiż-Żejtun nhar it-8 ta' Dicembru 1849, fl-għomor ta' 78 sena (6). Fl-1860, Orazio Diacono kien għadu ġuvni, għax iżżewweġ kbir fl-età. Fil-fatt hu diġa' kellu 47 sena meta iżżewweġ lis-Sinjura Francesca Saveria Darmanin fiż-Żejtun nhar it-22 ta' Ġunju 1873 (7). Iżżewwiġha fil-knisja ta' l-Ispirtu s-Santu u żewwiġhom il-kappillan Dun Ġann Mari Tabone. Omm l-għarusa kienet is-Sinjura Carolina, imwielda De Domenico. Carolina, taħbat proprju n-nanna tas-Surmast Carlo Diacono. Il-barka taż-żwieġ tahlhom Dun Pietru Pawl Cachia Abela, sacerdot li għamel isem fl-Istorja tal-Knisja Maltija: kien diplomatiku, kappillan, benefattur tal-knisja parrokkjali u rappreżentant tal-kleru fil-Kunsill tal-Gvern.

Carlo Diacono fil-Gwiedi

Nhar il-15 ta' Settembru 1874, tweled Gio Batta, iben Orazio, li allura semmieh għal missieru (8). Interessanti l-fatt li l-Familja Diacono kienet toqgħod fil-parti taż-Żejtun magħrufa bħala *el Guiedi* (Il-Gwiedi). Tajjeb li nfakkru li dan l-isem hu l-plural ta' l-isem *Gudia*, li jfisser post fl-għoli. Forsi ftit jafu li dan hu isem komuni fil-Gzejjer Maltin. Dan ifisser ukoll li l-Familja ta' Orazio Diacono fl-1874 kienet għadha ma bdiex toqgħod fid-dar illum immarkata

bil-bust ta' Carlo Diacono, viċin is-Salib kbir fil-pjazza llum magħrufa bħala Misraħ Girgor Bonici. Nhar it-2 t'Awissu 1876, tweled Carolus Diacono, għal darb' oħra *ex Guiedi* (9). Snin wara, l-Arcipriet Dun Lawrenz Degabriele nizzel nota marginali li tgħid li dan Carolus iżżewweġ lil Maria Stella Cannataci fis-17 ta' Novembru 1908. Il-lista taż-Żwieten tas-sena 1879 tgħidilna li f'din is-sena Orazio Diacono kien diġa' joqgħod bil-familja f'*Casa 18, Piazza Maggiore*. Fil-lista tal-1883 għandna haġa kurjuza: *hdejn isem iċ-ċkejken Carlo*, li allura kellu 6 snin, *il-kappillan nizzel in coro*. Tgħid dan ifisser li Carlo kien diġa' membru ta' xi kor tat-tfal fil-knisja parrokkjali?

Ta' min jgħid li t-tifel li tweldilhom nhar it-8 ta' Marzu 1910, is-Surmast Carlo Diacono u martu Maria Stella semmewh Orazio. Meta kiber dan Orazio Diacono sar perit u kien hu li hejja l-pjanta tal-Bini Parrokkjali taż-Żejtun, viċin l-Oratorju. Kellu jkun il-kjeriku Orazio Mangion, li fl-1778 iżżewweġ fil-Gudja lill-Gudjana Maria Anna Cachia u sar in-nannu tal-mużiċista Orazio Diacono - missier Carlo - li ta bidu għal sensiela ta' rġiel magħrufa fil-qasam tal-mużika, in-negozju u l-arti. Din it-tahlita ta' familji mill-Gudja, Hal Għaxaq u ż-Żejtun halliet frott li għadu jitgawda fi żminijietna. L-isem Carlo Diacono, bin Orazio, ser jibqa' għal dejjem imnaqqax fil-qlub tal-Maltin kollha li jhobbu l-mużika, li l-aktar titgawda fil-festi titulari ta' hafna mill-parroċċi tagħna.

Kan. Joe Abela, B.A. (Hons.), Lic.D., H.E.L.

Riferenzi

1. *Status Animarum* Għaxaq, 1802
2. Arkivju Parrokkjali Gudja, Lib. Bapt. IV, f. 10
3. A.P. Għaxaq, Lib. Matr. X, f. 20
4. A.P. Żejtun, Lib. Bapt. XV, f. 74
5. Pietru Pawl Castagna, "Storja ta' Malta u Għawdex", Vol.I, p. 248
6. A.P.Ż. Lib. Def. XI, f. 66r
7. A.P.Ż. Lib. Matr. XV, f. 116
8. A.P.Ż. Lib. Bapt. XX, f. 66v
9. Idem f.91

P.S. L-aħħar biċċetjn xogħol tas-Surmast Carlo Diacono li ndaqqu fil-parroċċa tagħna kienu fis-sena 2000 meta fakkarna ċ-Ċinkwantenarju mid-Definizzjoni tad-Domma ta' l-Assunta. Fit-30 ta' Ottubru waqt l-Akkademja ndaqqet "Tra le Braccia" u fit-31 ta' Ottubru ndaqqet il-quddiesa hekk imsejha "tat-Trombi" bħala għeluq ta' dawn il-festi.